



# SIVAPURANAM MISSION

[www.Sivapuranam.in](http://www.Sivapuranam.in)

திருச்சிற்றம்பலம்

# 35. அச்சப்பத்து

(தில்லையில் அருளியது)

ஆனந்தம் உறுதல்

(அறுசீர் ஆசிரிய விருத்தம்)



## திருச்சிற்றம்பலம்

புற்றில்வாள் அரவும் அஞ்சேன்  
பொய்யர்தம் மெய்யும் அஞ்சேன்  
கற்றைவார் சடைஎம் அண்ணல்  
கண்ணுதல் பாதம் நண்ணி  
மற்றும்ஓர் தெய்வம் தன்னை  
உண்டுஎன நினைந்து எம்பெம்மாற்கு  
கற்றிலாதவரைக் கண்டால்  
அம்ம நாம் அஞ்சுமாறே



வெருவரேன் வேட்கை வந்தால்  
வினைக்கடல் கொளினும் அஞ்சேன்  
இருவரால் மாறு காணா  
எம்பிரான் தம்பிரானாம்  
திருவுரு அன்றி மற்றுஓர்  
தேவர் எத்தேவர் என்ன  
அருவரா தவரைக் கண்டால்  
அம்ம நாம் அஞ்சுமாறே



வன்புலால் வேலும் அஞ்சேன்  
வளைக்கையார் கடைக்கண் அஞ்சேன்  
என்புளலாம் உருக நோக்கி  
அம்பலத்து ஆடுகின்ற  
என்பொலா மணியை ஏத்தி  
இனிது அருள் பருகமாட்டா  
அன்பு இலாதவரைக் கண்டால்  
அம்ம நாம் அஞ்சுமாறே



கிளியனார் கிளவி அஞ்சேன்  
அவர்கிறி முறுவல் அஞ்சேன்  
வெளியநீறு ஆடும் மேனி  
வேதியன் பாதம் நண்ணித்  
துளிஉலாம் கண்ணர் ஆகித்  
தொழுதுஅழுது உள்ளம் நெக்குஇங்கு  
அளி இலாதவரைக் கண்டால்  
அம்ம நாம் அஞ்சுமாறே



பிணிஎலாம் வரினும் அஞ்சேன்  
பிறப்பினோடு இறப்பும் அஞ்சேன்  
துணிநிலா அணியினான் தன்  
தொழும்பரோடு அழுந்தி அம்மால்  
துணிநிலம் பிளந்தும் காணாச்  
சேவடி பரவி வெண்ணீறு  
அணிகிலா தவரைக் கண்டால்  
அம்ம நாம் அஞ்சுமாறே



வாள்உலாம் எரியும் அஞ்சேன்  
வரை புரண்டிடினும் அஞ்சேன்  
தோள்உலாம் நீற்றன் ஏற்றன்  
சொற்பதம் கடந்த அப்பன்  
தாள தாமரைகள் ஏத்தித்  
தடமலர் புனைந்து நையும்  
ஆள்அலா தவரைக் கண்டால்  
அம்ம நாம் அஞ்சுமாறே





தகைவுஇலாப் பழியும் அஞ்சேன்  
சாதலை முன்னம் அஞ்சேன்  
புகைமுகந்து எரிகை வீசிப்  
பொலிந்த அம்பலத்துள் ஆடும்  
முகைநகைக் கொன்றை மலை  
முன்னவன் பாதம்ஏத்தி  
அகம்நெகா தவரைக் கண்டால்  
அம்ம நாம் அஞ்சுமாறே



தறிசெறி களிறும் அஞ்சேன்  
தழல்விழி உழுவை அஞ்சேன்  
வெறிகமழ் சடையன் அப்பன்  
விண்ணவர் நண்ண மாட்டாச்  
செறிதரு கழல்கள் ஏத்திச்  
சிறந்தினிது இருக்கமாட்டா  
அறிவுஇலா தவரைக் கண்டால்  
அம்ம நாம் அஞ்சுமாறே



மஞ்சுஉலாம் உருமும் அஞ்சேன்  
மன்னரோடு உறவும் அஞ்சேன்  
நஞ்சமே அமுதம் ஆக்கும்  
நம்பிரான் எம்பிரானாய்ச்  
செஞ்செவே ஆண்டு கொண்டான்  
திருமுண்டம் தீட்ட மாட்டாது  
அஞ்சுவார் அவரைக் கண்டால்  
அம்ம நாம் அஞ்சுமாறே



கோணிலா வாளி அஞ்சேன்  
கூற்றுடன் சீற்றம் அஞ்சேன்  
நீணிலா அணியினானை  
நினைந்து நைந்து உருகிநெக்கு  
வாணிலாம் கண்கள் சோர  
வாழ்த்தி நின்றுஏத்த மாட்டா  
ஆணலா தவரைக் கண்டால்  
அம்ம நாம் அஞ்சுமாறே



ஸ்ரீ மாணிக்கவாசகர்